

శ్రీః

శ్రీమతే రామానుజాయ నమః
శ్రీమతే నిగమాంతమహాదేశికాయ నమః

విల్లూర్ నడాదూర్ శ్రీ శ్రీనిధేః కృతిషు

॥ క్షేమకారిశతకం ॥

This document has been prepared by

Sunder Kidāmbi

with the blessings of

శ్రీ రంగరామానుజ మహాదేశికన్

His Holiness śrīmad āṇḍavan śrīraṅgam

శ్రీః

శ్రీమతే రామానుజాయ నమః

శ్రీమతే నిగమాంతమహాదేశికాయ నమః

॥ క్షేమకారిశతకం ॥

కవితాజితకల్లోలికన్యకాకాంతవక్షసే ।

కరుణాదిగుణాఢ్యాయ కమలానిధయే నమః ॥

అథ ప్రథమః మహాప్రాసవిహారః

శ్రీలక్ష్మీసదనే స్థితిం కలయతే శ్రీపక్షిరాజాయ తే

శ్రీలక్ష్మీభగవద్వివాహవిధయే హేతుత్పమాతస్థుషే ।

శ్రీలక్ష్మీభగవత్సువాహమణయే వేదౌఘపూర్ణాత్మనే

శ్రీలక్ష్మీసదనాదివాంచితవరాన్ సద్యః ప్రదాత్రే నమః ॥ 1 ॥

అమృతకలశసింధోరంతరంగే శయానం

అమృతకలశసింధోః కన్యకాముద్వహాంతం ।

అమృతకలశసింధుం కంచిదంసే వహాంతం

అమృతకలశహస్తం భావయే పక్షిరాజం ॥ 2 ॥

పాకశాసనశిలామయాకృతే !

పాకశాసనసహోదరప్రియ ! !

పాకశాసన ! దిశేహ పక్షిణాం

పాకమస్య కవితాసు కంచన ॥ 3 ॥

కలశజలధికన్యాగేహగేహ లసంతం

కలశజలధికన్యాకాంతకాంతం వహాంతం ।

కలశమమృతపూర్ణం హస్తపద్మే దధానం

కలశజలధికన్యావీక్షితం సన్నమామి ॥ 4 ॥

పద్మాలయేఽతిమధురే కృతనిత్యవాసః
 పద్మాభిరామమధునాశనక్ష్మచిత్తః |
 పద్మాభిజాతశుభవాహనహంససేవ్యః
 పద్మాసితేక్షణనిభః పరిపాతు పత్రీ || 5 ||

జగన్మాతుర్గేహే నగరతిలకే పూర్ణవిభవే
 జగన్మాతుర్గేహం భుజయుగలమధ్యం నిజమయం |
 జగన్మాతా కృష్ణాజినపిహితమాహో ! స కలయన్
 జగన్మానం దృష్ట్వా పతగపతిమానందమయతే || 6 ||

ఆశ్లేషాతారదేవాన్ హృది భయభరితాన్ సంతతం కుర్వతస్తాన్
 ఆశ్లేషాదాత్మదారద్వయకరకలితాదాదిమూలస్య పుంసః |
 ఆశ్లేషాదూరుజాతాదధిగతమహితానందయోగస్య వీందోః
 ఆశ్లేషం బుద్ధిరేషా మమ సమధిగతా మోహమంహో ! ప్రయాతి || 7 ||

కమలస్థితదేవతాగృహే
 కమలశ్రీహరినేత్రవాహనం |
 కమలం కలయంతమాశ్రయే
 కమలశ్రీకరసూతసోదరం || 8 ||

పద్మం కర్ణే వహతి స భవాన్ పద్మనాభం తథాంసే
 పద్మం కర్ణే పతగన్యపతే ! తం మహాంతం పరస్మిన్ |
 పద్మాగారస్త్వమితి యదతస్స్వానురూపే పవిత్రే
 పద్మాగారే నను పురవరే సాదరో వర్తసేఽస్మిన్ || 9 ||

కమరం కరటిం చ భక్షయన్
 కమలం హంత ! సతాం వివర్ధయన్ |
 కమలాలయభూషణం స మే
 కమలాకాంతధరః కరోతు శం || 10 ||

సూరసం సరసిజాలయవత్యా
 సూరసం చ తత ఏవ జగత్యాం |
 సూరసన్నయనమత్ర వహంతం
 సూరసారథిసహోదరం భజే || 11 ||

పక్షీంద్ర ! రక్షేతి వదంతి లోకాః
 పక్షీంద్ర ! పశ్యేతి వదంతి కేచిత్ |
 పక్షీంద్రలక్షీకృతభక్తిభావః
 పక్షీకృతో రక్షసి భవ్యశబ్దః || 12 ||

అథ ద్వితీయః ప్రాసవిహారః

రక్షసస్తనుభవేన పాతితం
 రక్షతస్తవ తదా రఘూద్వహం |
 పక్షపాతవిభవోఽస్తు తాదృశః
 స క్షణాయ పతగేంద్ర ! మే సదా || 13 ||

శిలామయీ తే తనురత్ర పక్షిన్ !
 కలాపికాంతా కవచోఽజ్జ్వలేయం |
 మలాని మన్నేత్రగతాని నిత్యం
 విలాసలేశేన వినాకరోతు || 14 ||

అంసాశ్రయం కంచన కాలమేఘం
 కంసాంతకం రంజయతో నినాదైః |
 శంసాస్పదం విక్రమవైఖరీ సా
 ధ్వంసాయ భూయాదఘసంతతేర్షుః || 15 ||

ఫణితిభిరమలాభిరుత్థితాంగః
 మణిరభిపాతు స పక్షిణామయం నః |

గుణివరపురుషోత్తమస్య వాహః
ఫణిరమణీరమణీయతానిరాసః || 16 ||

పక్షిరాజ ! భవ మేఽక్షిగోచరః
భక్షితోరగ ! శుభక్షితావిహా |
రక్షితానఘమునీశ్వర ! ప్రభో !
శిక్షితామితదనూదితోత్తమ ! || 17 ||

వరుణాలయజాగృహే స్థితం
తరుణా స్వర్ణసదాం సమక్రమం |
అరుణావరజం తమాశ్రయే
కరుణాపూరితశుద్ధమానసం || 18 ||

మరుణా భవనామధారిణా
గురుణా తప్తమముం జనం భృశం |
వరుణాలయజాగృహేఽర్చితః
కరుణానిర్వృతమాతనోతు మాం || 19 ||

పయోధికన్యాభవనే వసంతం
వయోధికం కంచన భావయామి |
రయోత్తరం వేదమయం యమాహుః
జయోదయం యేన జనా లభంతే || 20 ||

నారాయణం యో వహతే సరాగం
సారాధికం యం సుధియో వదంతి |
ఆరాధితో యస్సదనే రమాయాః
పారాయణం తస్య కరోమి నామ్నాం || 21 ||

పయోధికన్యాసదనే విభాంతం
వయోధికం కంచన భావయామి |

అయోధికో యేన భవేద్భవేఽస్మిన్
 భయోదయః కోఽపి కదాఽపి న స్యాత్ ॥ 22 ॥

వాతస్య జేతుర్విహగేశ్వరస్య
 తాతస్య వాచా కరికూర్మభోక్తుః |
 యాతస్య నాకం త్వమృతాపహర్తుః
 మా తస్య కోఽప్యస్తి సమో జగత్యాం ॥ 23 ॥

కారాగృహాంతః కలితావతారం
 వారాణసీదాహకచక్రపాణిం |
 ధారాధరం కంచన సంవహాంతం
 సారాధికం పక్షిపతిం ప్రపద్యే ॥ 24 ॥

కారాగృహాంతర్జనిమాప్తవంతం
 ధారాధరం స్వాంసగతం వితన్వన్ |
 కారాగృహాన్మాం భవనామధేయాత్
 వీరాజరాడ్ విష్ణుపదే విధత్తాం ॥ 25 ॥

వశ్యో విష్ణుర్యస్య గుణౌఘైః
 నశ్యత్యంహో యస్య దృశా నః |
 భ్రశ్యంత్యసవో యేనాహీనాం
 పశ్యత్వస్మానేష కటాక్షైః ॥ 26 ॥

వంజులవల్లీనాయకవాహం
 అంజనసంమితవిగ్రహవర్ణం |
 మంజులరాజతకవచం వందే
 రంజితసేవకమానసనేత్రం ॥ 27 ॥

అథ తృతీయః అనుప్రాసవిహారః

పరస్య పుంసః ప్రణయైకపాత్రం
 పయోధిజాపత్తనక్తప్తవాసః |
 పదోదరప్రాణగణాపహారీ
 పతంగరాజః పరితస్స పాతు || 28 ||

పదే పయోధేః ప్రియకన్యకాయాః
 పదాబ్జసంచారపవిత్రితేఽస్మిన్ |
 పదోదరామోదవిహారహారీ
 పదే పదే సంపదమాతనోతు || 29 ||

పద్మానివాససదనః పరమస్య వాహాః
 పక్షానిలక్షపితపన్నగరాజరాజిః |
 పాకారిసైన్యపరిభావుకవీర్యలేశః
 పథ్యాని మే దిశతు పత్రరథావతంసః || 30 ||

పాతాలాంతః ప్రవిష్టో భయభరమధికం వర్ధయన్ పన్నగానాం
 పద్మాకాంతం వహన్ తం పథి సతి మరుతాం పశ్యతామక్షిజాతే |
 పాథో మోదాభిజాతం కిమపి విగలితం క్షాలితాఘం వితన్వన్
 పద్మాసద్మాభిరామః పతగపరిబృధః పాతు పాషాణవర్షా || 31 ||

పారమ్యస్యైకపాత్రం రభసగతిజషాం పన్నగప్రాణహారీ
 పారాపేతాగమాత్మా ప్రణతజనమనశ్చింతితార్థప్రదాతా |
 పాథోజాక్షస్య వాహాః పతగపరిబృధః పాతు మాం పాపబృందాత్
 పారావారాత్మజాతాసదనపురవరశ్రీగృహే రాజమానః || 32 ||

జాతో వాతోఽనుగంతుం యమిహ గతిపదే నో మనాగప్యలం సః
 జాయే రుద్రాసుకీర్తి ఘటితవిఘటితే హృష్యతో యేన శీఘ్రం |

జాలం పాపస్య మేఽలం హరతు స భగవానండజానాం ప్రధానో
జానక్యానందదశ్శ్రీరఘుకులజమణేర్జీవితస్య ప్రదాతా || 33 ||

ఉపలవపుషమీడే నాయకం పక్షభాజాం
ఉఫలముబలమస్మిన్నిందిరామందిరే నః |
ఉభలలితనిదానం శ్రీపవర్గాదృతాఖ్యం
కమపి బహువిచిత్రం స్వాపవర్గప్రదం తం || 34 ||

వినతాత్మభవో వినతాదరవాన్
విహృతిం ధత్తే తదిదం యుక్తం |
సురసస్సుతరాం సురసాత్మభవాన్
హరతీత్యేతద్ భాతి విచిత్రం || 35 ||

పతంగరాజః ఫలదో నతానాం
బలిష్ఠధుర్యో భగవాన్ మహాత్మా |
పవర్గహృద్యోఽపి విపాపవర్గో
విపాపవర్గోఽప్యపవర్గదాయీ || 36 ||

వినతానందన ! వినతానందన !
సురసాభూహర ! సురసాభూసుఖ ! |
కమలావేశ్మని కమలావేశ్మ చ
వసతా వహతా భవతాఽస్మి సుఖీ || 37 ||

శంపా రమా యస్య స కాలమేఘః
శంసత్యజస్తం యమిమం వహంతం |
శంకాకులం సర్పకులం స తన్వన్
శన్నశ్శకుంతః పరమస్తనోతు || 38 ||

శకుంతలా యత్కులలాలితా సా
శశాంకదర్పం ముఖతో హరంతీ |

శశాంకవంశస్య దదౌ ప్రకాశం
శకుంతరాజస్య తనోతు శం నః || 39 ||

శ్రుతిస్వరూపే త్వయి సన్నివిష్టః
శ్రుతీ నినాదైస్సుఖయత్యుదారైః |
శ్రుత్యేకగమ్యాన్ కలయన్నరాతీన్
శ్రుత్యేకగమ్యస్స్వసమాన్ విధత్తే || 40 ||

అంసే స్థితస్య పురుషస్య పరస్య కాంత్యా
అంభోదవత్ కిమిహ భాసి శిలాగరుత్మన్ ! |
అస్యాంఘ్రిజాసరిదుపావృతవత్ కిమేవం
అత్రాసి తద్రజతకంచుకసంవృతాంగః || 41 ||

వారాశికన్యాసదనేఽతిమాన్యం
వాసం భజంతం విహగాధినాథం |
వాచాం భరైః "దేహి -నమామి" హీనైః
వాహం హరేరంతరహం వహామి || 42 ||

శశాంకసహజాగృహే శమితసర్పలీలారసః
శఠారిముఖసూక్తిభిశ్చతశ ఆదరాత్ కీర్తితః |
శతక్రతుశరేష్వహో ! శలభతాం దిశన్ తేజసా
శమత్ర మయి సన్నతే శరణమాగతే పుష్యతు || 43 ||

శశిభగినీశరణగతం
శరణమముం తమహమగాం |
శమితమహాఫణిలలితం
శతముఖభూశుభవిజయం || 44 ||

శర్వమౌలితటినీతటన్యత్యత్
శర్వరీశభగినీశరణస్థం |

సర్వవాంఛితకరం విహగేంద్రం
సర్వలోకపతివాహమాశ్రయే || 45 ||

సుపర్ణం సుశాఖం సురౌఘాభినంద్యం
సుపక్షం సుపృష్ఠం సుమేరోస్సపక్షం |
సుతాయాస్సుధాభ్యైః సుగేహా వసంతం
సుఖం ప్రాప్తమాప్తాస్సుతం కశ్యపస్య || 46 ||

సరస్వతీభిస్సతతం స్థితాభిః
సంపూర్ణసర్వావయవం సుపర్ణం |
సరోజవాసాసదనే వసంతం
సమాశ్రయే సారసనేత్రవాహం || 47 ||

సురపతిపుత్రనాధూననపటునా
సుతనోర్విసతాసంజ్ఞావత్యాః |
సుత ఇతి జగతి ప్రథితేనాహం
సుఖమిహ నిఖిలం ప్రాప్తస్సత్యం || 48 ||

సురాసురానందితవిక్రమౌఘం
సుకీర్తిలీలారసనిర్వృతాంగం |
సుధాభిక్తన్యాసదనాంగణస్థం
సుతం ప్రపద్యే వినతాంగనాయాః || 49 ||

సుధాంబుధిసుతాగృహే సురపతేశ్చమూత్రాసదః
సుధాకలశహారకస్సుమశరస్య వాహాః పితుః |
సుధీమణిభిరర్చితస్సుభగనీలమేఘప్రభః
సుపర్ణ ఇహ మానసే సుఖద ఏతు వాసం సదా || 50 ||

రమారమణవాహనం రణజయశ్రియా సేవితం
రవేః రథగసోదరం రఘుపతేః రణే రక్షకం |

రమాసదనవాసినం రయజితాంజనారంజనం

రవేణ కృతమంగలం రతమనా అహం భావయే || 51 ||

శతదలశరణాయాః సద్మ సంభూషయన్ తం

శతదలకుసుమాక్షం శార్ఙ్గపాణిం వహన్ నః |

శతమఖమణినీలస్సార్వభౌమః ఖగానాం

శతమఖసహజాతశ్రీసుహృత్ పాతు పాపాత్ || 52 ||

కల్లోలినీకాముకకన్యకాయాః

కాంతే నిశాంతే కలయన్నివాసం |

కాకోదరత్రాసదకూజితో నః

కరోతు కం కశ్యపపుత్రరత్నం || 53 ||

అథ చతుర్థః చమత్కారవిహారః

చక్షుశ్చుతీనాం చరమాం దశాం య -

న్నాసా నిజాగ్రేణ సృజత్యజస్తం |

స వైనతేయః శ్రుతిబృందరూపః

శ్రుతీ రుతైస్త్విః పరితః పునాతు || 54 ||

వటతరుమహాశాలాలగ్నాన్ మునీనభిరక్షితుం

గరుడ ! భవతా క్షుత్తుణ్ణేనాప్యహో ! యదనుష్ఠితం |

తదిహ భగవద్భక్తప్రాంతే మమోదితమాగసాం

నిచయమఖిలం దూరీకర్తుం చరిత్రమలం భృశం || 55 ||

ఉపరో భగవానిహ భాతి హారిః

కమలాసదనే స భవాన్ హి తత్ |

ఉపలాకృతితామధిగత్య పరాం

ఉపకారరతిం కురుతే నితరాం || 56 ||

సౌక్షాత్ పశ్యతి సర్వమత్ర పరితః శ్రీమాన్ మునిః కశ్యపః
 తస్యాయం తనయోఽనఘో వినతయా సత్యా స్వకుక్షౌ ధృతః |
 తస్మాత్ సౌక్ష్యవిలోకనేఽతినిపుణః శ్రీవాహకోఽయం హరేః
 సౌక్ష్యం సౌతు మనస్యముష్య సతతం ధర్మస్య పక్షీశ్వరః || 57 ||

ఆకాశే కిరణైర్నవైస్సముదితైస్సూర్యస్య హేమాయితే
 వృక్షాగ్రైర్భృదునానిలేన చలితైః సంవీజితే చామరైః |
 మేఘానాం శకలైః గతాగతియుతైః సంభూషితే రాజతైః
 అంసాగ్రే కలయన్ ఘనం కమపి తం పక్షీశ్వరాగ్రే భవ || 58 ||

యత్ పాతాలగతాహిసంచయఫణాసంభేది నాసాగ్రతః
 నిర్ధూతానతపాపరాశి నిగమస్తోమస్య దివ్యాకృతి |
 ఛందోధామ సుధామసారథిమణేర్యద్భ్యాతృతామాస్థితం
 తల్లక్ష్మీసదనే సమర్చితపదం తేజో మమాస్తు శ్రియై || 59 ||

సుగంధగిరిమస్తకే మధురవంజులాసంయుతం
 విలోచనవినోదదం వినమదిష్టసందాయినం |
 సదా మనసి సాదరం నయనయోశ్చ కుర్వన్ సృతౌ
 సహస్రనయనోపలాకృతిరయం జయత్యండజః || 60 ||

అంసే కంసరిపుం వహంతమమృతం హస్తే ప్రశస్తామృతం
 నాసాగ్రేణ సదా విభిన్నభుజగం శ్రీగేహగేహస్థితం |
 ఇష్టానానతసంచయేషు దదతం తం పక్షిణామీశ్వరం
 స్వాంతే సంతతమాదరేణ కలయే వేదౌఘసద్విగ్రహం || 61 ||

ఆకాశ ఆస్తే స యదంసదేశే
 శాఖాస్సమా యస్య వసంతి దేహే |
 పక్షీశ్వరోఽయం పరమాద్భుతాత్మా
 కరోతు కల్యాణపరంపరాం నః || 62 ||

కమలాభవనే కమనీయతమే
 మణిముక్తాభిధతటినీతటగే |
 మణిరాజనిభం మహనీయతమం
 పతగప్రవరం వరదం వరయే || 63 ||

తురగాన్ సవితుర్నయతస్సహజం
 ఉదరాదుదితం వినతాసుతనోః |
 ఉరగానుదరే కలయంతమహం
 పతగాధిపతిం సతతం కలయే || 64 ||

పక్షీ కోఽపి వరాక ఏష వదతు స్వైరం రుత్తైశ్శోభనం
 యద్వాఽశోభనమత్ర కా ను గణనా చింతాఽథవా కా మమ ? |
 లక్ష్మీమందిరమందిరేఽతిమహితే సంపూజితే సంతతం
 పక్షీంద్రే త్వయి మంగలైకనిలయే మన్మానసే జాగ్రతి || 65 ||

"రక్షాం పక్షిపతే ! గజస్య కలయన్ అంసే త్వదీయే స్థితః
 తేనే కర్షణమత్ర తత్రభవతః ఖేదాయ కిం నాఽభవత్" |
 "మోదాయైవ యదార్తరక్షణకృతే వేగోఽస్య మాన్యో గుణః
 తేనైవాస్య పదాంబుజేఽస్మి నితరాం దాస్యం గతో నిర్వృతః" || 66 ||

ప్రాలేయాహార్యకన్యాపరిబృఢఢనుషి
 జ్యావిముక్తే ఋజుత్వం
 ప్రాప్తే బాణే త్వయాథో పతతి భగవతః
 పాదమూలే మురారేః |
 భక్తే సక్తే మృదంగే నతశిరసి తతో
 హంత ! గంగాధరేఽస్మిన్
 అస్మత్స్వామిన్ ! గరుత్మాన్ ! త్వమసి యదుపతేః
 సస్మితప్రేమపాత్రం || 67 ||

శ్రీమాన్ వంజులవల్లికాపరిబృథః సౌగంధికాద్రేః పతిః
 తిష్ఠన్ శ్రీమణిమౌక్తికాపరిసరే రమ్యే విచిత్రేఽత్ర వై |
 పశ్యంస్త్యాం చతురాననేన చతురో వేదాన్ ముదాధీతినా
 దాతుం కిం యువయోరుదీతహృదయో బాహుద్వయం తత్ దధౌ || 68 ||

ఆనీతే భవతా విరోచనకరాద్వాజే కిరీటే తదా
 ముక్తం మౌక్తికమేకమగ్రసరితి శ్రీభాసురం మార్గితుం |
 హస్తౌ ద్వౌ ప్రసృతౌ విధాయ సఫలౌ సంఛాదితుం తన్మణిం
 హస్తావేవ నహీతి కిం ను కథయన్ స్వామీ ద్విహస్తౌఽభవత్ || 69 ||

ఉపలాకృతిముత్పలేన తుల్యం
 రజతాచ్ఛదభూషితాంగజాతం |
 నభసా సితమేఘజాలభాజా
 సమతామితమాశ్రయేఽండజాతం || 70 ||

"త్రయీమూర్తిస్త్యం" మమ చ స భగవానంబరమణిః
 త్రిధామ్నా ధామ త్వం మమ చ స రథీ నామ సదనం |
 తథాపి త్వత్ప్రాప్తౌ చకితచకితో ధుర్యగుణధీః
 ఇతి భ్రాత్రా మందస్మితమధిగతః పాతు ఖగరాట్ || 71 ||

శాఖాభంగాద్వటపరిహృతిం క్షప్తవాన్ కిం త్వమేతత్
 జ్ఞాత్వా రుద్రో వటతరుతలే నర్తనం సంవిధత్తే |
 యత్రాభూవన్నరగనివహా నిర్భయా అంగలగ్నా
 నృత్తానూద్యన్మణియుతఫణాలోకధూతాంధకారాః || 72 ||

లక్ష్మీసద్మ భవాన్ వహాన్ విహరతి శ్రీమన్ ! పతంగప్రభో !
 లక్ష్మీసద్మ చ సత్త్వదం వహతి యత్ త్వాం తేన విద్యోతతే |
 యస్స్వం నామ వహత్యహో భువి జనః తం చావహాన్ యో జనః
 లక్ష్మీసద్మ స ఏవ సర్వభువనశ్లాఘ్యా భవేన్మానవః || 73 ||

పురాణపుంసో వహనం వితన్వన్
 వయోధికస్సన్ వినతాత్మజాతః |
 దృషన్మయో దండధరోస్త్యహీనాం
 స్థితిం గతః క్షీరధిభూగృహాంతః || 74 ||

సహోదరాయాస్సదనే సుధాంశోః
 సూర్యస్య సూతస్య సహోదరోఽయం |
 సర్పేంద్రసంతానసమాప్తిసాశః
 స మే సమాం సంపదమాతనోతు || 75 ||

రుద్రేణ సత్యం భగినీ హి దత్తా
 నిజాంగభూషాగణరక్షణార్థం |
 రుద్రా హి సేయం తవ నాయికా యత్
 విహాంగరాజేతి వితర్కయామి || 76 ||

భుంజన్ భుజంగానుపవీత భూతం
 భుక్తౌ తు తేషామపవీతభూతం |
 తం బ్రహ్మసూత్రం తు సమీక్ష్య సర్పం
 మంథానశైలస్మరణం విధత్సే || 77 ||

కారోటహారః కబలీకృతానాం
 కుక్షిస్థితానాం భుజగోత్తమానాం |
 ఆశ్వాసనార్థం తవ నాభిరంధ్రం
 విశన్నివాభాతి తదంతికాస్యః || 78 ||

చరతి గగనే త్వయ్యంసస్థం విధాయ రమాధవం
 తపతి తపనే తచ్ఛత్రత్వం గతస్తవ పాణితః |
 తవ కటకతాం యాతశ్శేషః ఫణాగణవిస్తృతః
 తవ చ హృదయం నస్సర్వేషాం ధినోతి ఫణీశ్వరః || 79 ||

“స్వామిన్ !” “వంజులవల్లి !” “కేన భవతా నావిష్కృతా బాహవః
 చత్వారోఽత్ర భుజద్వయం పునరిదం చక్రాయ శంఖాయ చ” |
 “కాంతే ! భక్తతమో మమ ప్రియసుహృత్ మద్వాహనేంద్రో వరః
 బాహుద్వంద్వయతో మమాపి తదలం” “స్వామిన్ ! నమస్తే నమః” || 80 ||

భుజగాభరణో న ధూర్జటిః
 కమలావాసగతో న విశ్వస్యక్ |
 నవమేఘనిభో న మాధవః
 క ఇతీహాస్మి న వక్తుమీశ్వరః || 81 ||

కమలాలయమాతనోత్యధః
 వహతే తం కమలాలయం నతః |
 భుజగాభరణః ప్రమోదతే
 భుజగాన్ హంతి చ కోఽన్వయం పుమాన్ || 82 ||

భుజగాభరణః కమలాలయగో
 నవమేఘనిభో యదయం తదయం |
 త్రిభిరపి దేవైః స్వయముదితోఽభూత్
 త్రిభిరపి వేదైః కోఽపి పుమాన్నః || 83 ||

కేతువాహనతయైవ మిత్రతా
 సావయోస్తదిహ సాప్యహీనతా |
 తేన శేషఫణిరాజమిత్రతా
 వైనతేయ ! తవ భాతు సంతతం || 84 ||

ఇత్యవేత్య భగవన్మతం స్థితం
 శేషతాం వహతి శేషవద్భవాన్ |
 శేష ఏష తవ సోఽహమిత్యతః
 మామశేషపతగేశ్వరోఽవతాత్ || 85 ||

భుజాంతరవిభూషణం భగవతీ పయోధేస్సుతా
 భవానపి చ వాహనం భగవతోఽస్య విష్ణోరితి |
 వదన్ కిల పదే పదే వకులభూషణస్సాదరం
 భజత్యమితభక్తిదైః నిజవచస్సుధారాశిభిః || 86 ||

విష్ణుం వహన్ విష్ణుపదైకలోలః
 రుద్రానుకూలః కమలాలయేఽపి |
 భక్త్యా మహత్యా సతతం నివిష్టః
 త్రిమూర్తిహృద్యః శ్రుతిమూర్తిరింధే || 87 ||

అథ పంచమః ప్రార్థనావిహారః

పక్షిరాజవినతాత్మజసేవా
 విక్షిపత్యఘతతిం వినతానాం |
 సుక్షితిస్సుకృతభూరిఫలానాం
 అక్షి మత్పుతమణేః సుఖి కుర్యాత్ || 88 ||

పక్షిరాజ ! భుజగేశ్వరాలయే
 భక్తితామితభుజంగసంతతే ! |
 రక్షితానఘవటస్థసన్మునే !
 స్వక్షిమద్వరమముం సుతం కురు || 89 ||

నేత్రం హి గాయత్రముశంతి యస్య
 నేత్రం ఖగానాం పరమం యమాహుః |
 గాత్రం యదీయం కనకాభదృశ్యం
 నేత్రం స పుత్రస్య సుఖీకరోతు || 90 ||

అక్షౌహిణీ యేన హతా సురాణాం
 కుక్షౌ కృతేభేశ్వరకచ్ఛపేన |

స క్షౌమసంవీతతనుర్గురుత్మాన్
అక్షౌఘమస్యాకమఘాత్ పునాతు || 91 ||

పక్షీంద్ర ! లక్ష్మీసదనో బలాధ్య !
పక్షేణ నిర్ఘాతవిపక్షజాత ! !
పక్షం మదీయం విజయేన యుక్తం
అక్షీణధర్మం దయయా విధేయాః || 92 ||

అతికుటిలగతిస్సన్నాత్మనశ్చాదనార్థం
విశతి కిమపి రంధ్రం హంత ! వక్త్రేణ ఘోరం |
వమతి విషమపి స్వం సర్వదా గూఢవృత్తిః
విమత ఇహ మమాయం శిక్షయేమం ఖగేంద్ర ! || 93 ||

పద్మానిధిం వహసి పద్మపలాశనేత్రం
పద్మానిధౌ విహరసే నగరేప్యముష్మిన్ |
పద్మానిధౌ మయి విధాయ తథా ప్రసాదం
పద్మాప్తసూతసహజావహ సాదరత్వం || 94 ||

పద్మాలయే పురవరే పతగేంద్ర ! తిష్ఠన్
పద్మాలయం శ్రుతియుగం శ్రుతిరూప ! తన్వన్ |
పద్మాలయం వహసి పద్మపలాశనేత్రం
పద్మాలయే మయి చ మందమతౌ ప్రసీద || 95 ||

పదన్యాసక్రాంతత్రిభువనమిమం వేంకటపతిం
"పదన్యాసం కుర్యా మమ కరయుగే శేషగిరిరాట్ !" |
పదాన్యేవం మంత్రే పరివిరచయన్ పత్రరథరాట్
పదం శేషాద్రేర్మే వ్రణవిరహితం తత్ సుఖయతు || 96 ||

శ్రీమన్ ! పన్నగసార్యభౌమనగరే శ్రీదేవనాథాంతికే
నాసాగ్రేణ నదీం హి తాదృశరసాం యద్వద్భవాన్ నిర్మమే |

తద్వన్మత్సుహృదో హృదో హితరసాం వాచం కరోతూన్నతాం
యేనోపైతి ముదం మదీయగృహిణీ తత్తాతపాదా అపి || 97 ||

స్వామిన్ ! పక్షీశ్వరాస్మిన్ ! కురు మయి కరుణామీషదేతన్మమాలం
యేన స్యుస్తే భుజంగప్రముఖవిషధరాః గోచరా నాక్షిమార్గే |
క్షేమో భూయః కుటుంబే స్వయమతిమహితో వర్ధమానో మమ స్యాత్
శ్రీమాన్నారాయణోఽపి స్వయమతికుతుకీ స్వైర్మమాత్మే సదా స్యాత్ || 98 ||

భుజంగపాశం కిల మోచయిత్వా
భుజాయుగీపంజరగః ఖరారేః |
భుజా స్వతుండేన భుజంగమానాం
భుజాదికం రక్షతు మామకీనం || 99 ||

సూతస్య వాహస్సురనాథసూనోః
సూతస్య సూరస్య సహోదరో యః |
సూతస్య కస్యాఽపి సుతస్య సూనుః
సూతస్య మే భాతు మనోరథస్య || 100 ||

సరోజవాసాసదనే వసంతం
సరోషమాచ్ఛిన్నసరీసృపౌఘం |
సరోగమేతం సుఖీనం విధాతుం
సరోమహర్షః శరణం ప్రపద్యే || 101 ||

శ్రీనివాసకవితల్లజక్ష్మప్తం
శ్రీనివాసవసతేః పతగేందోః |
శ్రీనివాసశతకం పఠితం చేత్
శ్రీనివాసశతకం ప్రదదాతి || 102 ||

|| ఇతి క్షేమకారిశతకం సమాప్తం ||